

Azərbaycan-İran əməkdaşlığı daha da inkişaf edəcək

Güclənən əlaqələr bölgədə dayanıqlı
sabitliyin və yüksək rifahın təmin
olunmasına müsbət impuls verəcək

**"Azərbaycan Respublikası İran İslam Respublikası ilə
mehriban qonşuluq, bərabərhüquqluluq, qarşılıqlı
hörmət və faydaya əsaslanan əlaqələrin inkişafına
önəm verir".**



Bu fikirləri "Azərbaycan" qəzetinə Milli Məclisin deputatı Kamran Bayramov deyib. O bildirib ki, müstəqilliyimizin bərpasından sonra Azərbaycan qarşılıqlı hörmət və əməkdaşlıq prinsipini əsas götürərək yaxın qonşuluq əlaqələrini daim inkişaf etdirməyi prioritet kimi müəyyənləşdirib. Tarixən bu prosesə radikallar kölgə salmağa cəhd etsələr də, Azərbaycan heç zaman spekulyasiya və ma-

nipulyasiyaların iştirakçısı olmayıb. "Diplomatik münasibətlərdə söylərimiz genişlənib. Prezident İlham Əliyevin İran İslam Respublikasının Prezidenti cənab Məsud Pezeşkianla Bakıda keçirilən görüşdən sonra mətbuata verdiyi bəyanat, ölkələrimiz arasında əməkdaşlığın yeni mərhələyə qədəm qoyduğunu bir daha təsdiqləyib. Dövlət başçımızın verdiyi mesajlar Azərbaycanın prinsipial mövqeyini, qarşılıqlı hörmətə və bərabərhüquqlu tərəfdaşlığa əsaslanan siyasətini açıq şəkildə nümayiş etdirib. Ən vacibi isə dövlət başçımız bölgədə sülhün, əməkdaşlığın və sabitliyin təmin olunmasının Azərbaycan üçün prioritet olduğunu bir daha bəyan edir", - deyə deputat əlavə edib.

K.Bayramov qeyd edib ki, rəsmi Tehranın yeni geosiyasi düzəndə ölkəmizlə əlaqələri normalaşdırma yolunu tutması Cənubi Qafqazın davamlı inkişafı, həmçinin iki ölkə arasında siyasi, iqtisadi və mədəni əlaqələrin inkişafı çərçivəsində böyük önəm daşıyır. Bundan sonra da əlaqələrin genişləndirilməsi daim iki ölkə liderinin diqqət mərkəzində olacaq. Prezident İlham Əliyev İran İslam Respublikasının Prezidenti Məsud Pezeşkianın 2025-ci il aprelin 28-də Azərbaycana rəsmi səfəri zamanı mətbuata verdiyi bəyanatda bildirib ki, bu gün dövlətlərarası münasibətlərimiz möhkəm təməl üzərində inkişaf edir. İran Prezidentinin Azərbaycana rəsmi səfəri əlaqələrimizin yüksək səviyyədə olmasının təzahürüdür: "Bu gün apardığımız danışıqlar və fikir mübadiləsi əsnasında bir çox önəmli məsələlər haqqında söhbət etdik, fikirlərimizi bildirdik, Azərbaycan-İran strateji münasibətlərini bir daha təsdiqlədik. Biz bütün məsələlərə səmimi şərait əsnasında öz fikirlərimizi bildirmişik. Əsas məsələ ondan ibarətdir ki, hər iki tərəf Azərbaycan-İran əlaqələrinin inkişafına çalışmalıdır və çalışır. Hörmətli Prezidentin böyük heyətlə Azərbaycana gəlməsi və bu gün bir çox önəmli sənədlərin imzalanması, o cümlədən prezidentlər səviyyəsində imzalanmış sənəd bir daha bizim xoş niyyətimizi göstərir, onu göstərir ki, biz bütün istiqamətlər üzrə bir-birimizə daha yaxın olmağa çalışırıq".

Öz növbəsində İran İslam Respublikasının Prezidenti Məsud Pezeşkian da bildirib ki, gələcək üçün geniş, əhatəli və daha yaxşı strateji plan olmasına çalışacaqlar: "Bütün sahələrdə - sənaye, elm, mədəniyyət, iqtisadiyyat, siyasət, təhlükəsizlik üzrə planlarımız olsun. Biz birlikdə bölgədə sülh, təhlükəsizlik və əmin-amanlığı təmin edəcəyik və öz çətinliklərimizi həll edəcəyik. Əminəm ki, əgər biz müsəlman ölkələri, regional dövlətlər və qonşular, qədim dövrlərdən bir yerdə olmuş qardaş və bacılar əl-ələ verib bir-birinin ərazi bütövlüyünə hörmətlə yanaşsaq, dünyaya baxışlarımız qarşılıqlı qaydada razılaşdırılmış olacaq".

Deputat vurğulayıb ki, iki ölkə rəhbərinin birgə mətbuat konfransında səsləndirdiyi fikirlər Azərbaycan-İran münasibətlərinin yeni mərhələyə qədəm qoyduğunu göstərir: "Bu bəyanatlar, iki ölkə arasında tarixi, mədəni və dini bağlara əsaslanan dostluq və qardaşlıq münasibətlərinin daha da möhkəmləndirilməsinə yönəlib. Azərbaycanın İranla sərhəd boyunca yerləşməsi, həmçinin regional tranzit marşrutlarına çıxışı, bu ölkələr arasında iqtisadi əlaqələrin daha da güclənməsi üçün imkanlar yaradır. Bəzi illər istisna olmaqla, Azərbaycanın İranla ticarət dövriyyəsi əsasən yüksələn xətlə inkişaf edib. 2024-cü ildə Azərbaycan ilə İran arasında ticarət dövriyyəsi 647 milyon dollar olub. 2023-cü illə müqayisədə dövriyyə 33 faiz artıb".

K.Bayramov bildirib ki, Azərbaycan və İran arasında regional və beynəlxalq təşkilatlar, o cümlədən İslam Əməkdaşlıq Təşkilatı, İqtisadi Əməkdaşlıq Təşkilatı, Qoşulmama Hərəkatı çərçivəsində əməkdaşlıq davam edir.

İki ölkə arasında Azərbaycan-İran-Rusiya, Azərbaycan-İran-Türkiyə, Azərbaycan-İran-Gürcüstan-Türkiyə və 3+3 regional məşvərət mexanizmi çərçivəsində də əməkdaşlıq mövcuddur.

Deputat qeyd edib ki, keçirilən görüş və verilən bəyanatlar Azərbaycanın beynəlxalq münasibətlərdə öz suverenliyinə, milli maraqlarına söykənərək uğurlu siyasət apardığını və qonşularla münasibətlərdə ədalətli və qarşılıqlı faydalı əlaqələrin tərəfdarı olduğunu göstərir. Əminik ki, cənab Prezidentin yürütdüyü qətiyyətli siyasət nəticəsində Azərbaycan-İran əlaqələri yeni inkişaf mərhələsinə qədəm qoyacaq, bölgədə daha güclü sabitlik və rifah təmin olunacaq.

Əsmər QARDAŞXANOVA,
"Azərbaycan"